

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಯಾದವಾಭ್ಯುದಯೇ ಮಹಾಕಾವ್ಯೇ

॥ ಏಕಾದಶಃ ಸರ್ಗಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕಾದಶಃ ಸರ್ಗಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ತದದ್ಭುತಂ ಕ್ರೀಡಿತಕಂ ಕ್ರಮೇಣ

ಶ್ರುತ್ವಾ ಹರೇರಪ್ರತಿಮಾನಶಕ್ತೇಃ |

ಮಹಾಬಲಾನ್ ಕಂಸವಧಾದಿಜನ್ಮಾ

ಮನ್ಯುಃ ಪ್ರಪೇದೇ ಮಗಧೇಂದ್ರಮುಖ್ಯಾನ್ || 11.1 ||

ಗೋಪಾಲಡಿಂಭೋ ನರಪಾಲಹಂತಾ

ಕುಲೇ ಯದೋರಂಚಿತಮಾತಪತ್ರಂ |

ಅನ್ಯಚ್ಚ ಭೂಮ್ಯಾಮಧರೋತ್ತರತ್ವಂ

ಹಂತೇತಿ ವಾದಾನ್ ಪ್ರಭುರಭ್ಯನಂದತ್ || 11.2 ||

ಹಲಾದಿಭಿರ್ಹೇತಿವರೈರ್ಯಥಾರ್ಹಂ

ರಥಾಂಗಮುಖ್ಯೈರಪಿ ರಾಮಕೃಷ್ಣೌ |

ಸ್ವವೃತ್ತಿಯೋಗ್ಯಾವಸರೋಪಯಾತ್ಮೈಃ

ಪ್ರಾಚೀಂ ಶ್ರಿಯಂ ಪ್ರಾದುರಭಾವಯೇತಾಂ || 11.3 ||

ಸ ದೈತ್ಯಜಿದ್ವದ್ಯವರೂಢಿನೀನಾಂ

ಸಂಪ್ರಾಪಕಂ ಸಾರಥಿಮಾತ್ರಶೇಷಂ |

ಪುನಃ ಪ್ರವೃತ್ತಾನುಶಯಃ ಪುರೀಂ ಸ್ವಾಂ

ನಿನ್ಯೇ ಜರಾಸಂಧಮಹಾರ್ಯಸಂಧಃ || 11.4 ||

ಸಮಾಹೃತ್ಯೈಃ ಸೈನ್ಯಮಹಾಸಮುದ್ರೈಃ

ಆಯಾತಮಷ್ಟಾದಶ ಸಾಂಪರಾಯಾನ್ |

ದೇಹಾವಶೇಷಂ ಪ್ರಜಿಘಾಯ ದೀನಂ

ದೇಹೇನ ಭೀಮೇನ ವಿಭೇತ್ತುಮಿಚ್ಛನ್ || 11.5 ||

ಸ್ವದತ್ತಶಕ್ತ್ಯಾ ಮುಚುಕುಂದದೃಷ್ಟ್ಯಾ

ಭಸ್ಮಾವಶೇಷೋ ಭವಿತಾ ದ್ರುತಂ ಯಃ |

ಕಲೇರಿವಾತ್ಮಾನಮನಂತದೋಷಂ

ಯಂ ಕಾಲಪೂರ್ವಂ ಯವನಂ ಪ್ರಚಖ್ಯುಃ || 11.6 ||

ಬಲಸ್ಯ ಚ ಸ್ವಸ್ಯ ಚ ಬಾಹುಭೂಮ್ನಾ ಯದಾಹೃತಮ್ಲೇಚ್ಛಮೃಗಾಧಿಪಾನಾಂ |

ಸಹಸ್ರಕೋಟೀಗುಣಿತಂ ಸಹಸ್ರಂ ಪಂಚತ್ವಮಾಯಾಸ್ಯತಿ ಪಂಚಸಂಖ್ಯಂ || 11.7 ||

ತದಾಗಮೇ ಯಾದವಪುಂಗವಾನಾಂ

ವಿಪ್ರಾವಮಾನೋಪನತಂ ವಿಷಾದಂ |

ನಿವಾರಯಾಮಾಸ ನ ವಾಸುದೇವಃ

ಪ್ರಖ್ಯಾಪಯನ್ ಬ್ರಾಹ್ಮಮೃಷೇಃ ಪ್ರಭಾವಂ || 11.8 ||

ನಿಸರ್ಗನಿಧ್ಯೇಯಪರಾವರಃ ಸಃ

ಸಂಮಂತ್ರ್ಯ ಸಾರ್ಥಂ ಯದುವಂಶವೃದ್ಧೈಃ |

ವಿಹಾತುಮಿಚ್ಛನ್ ಮಧುರಾಂ ಶುಭಂಯುಃ

ಸಂಕಲ್ಪಯಾಮಾಸ ಪುರೀಂ ತದನ್ಯಾಂ || 11.9 ||

ಸ್ವಯಂ ಪ್ರವೃತ್ತೈರಪಿ ವೃಷ್ಟಿವೀರೈಃ

ತ್ರಾತುಂ ಕ್ಷಮಾಂ ತ್ರಾಸಿತದೈತ್ಯಲೋಕಃ |

ಅನನ್ಯಸಾಧಾರಣಶಕ್ತಿರನ್ಯಾಂ

ಸಂಕಲ್ಪಯಾಮಾಸ ಪುರೀಮಪೂರ್ವಾಂ || 11.10 ||

ಜಹೌ ಧರಿತ್ರೀಮಿವ ಜಾಮದಗ್ನ್ಯಃ

ಕೌಲೀಮಯೋಧ್ಯಾಮಿವ ಕೋಸಲೇಂದ್ರಃ |

ಅಚಿಂತ್ಯವೃತ್ತಿರ್ಮಧುರಾಮನಿಂದ್ಯಾಂ

ತಜ್ಜನ್ಮಜಾತೋ ಮಹಿಮಾ ತು ನೈನಾಂ || 11.11 ||

ಪರಿತ್ಯಜನ್ನಪ್ಯಭಿಮತ್ಯ ತಿಷ್ಠನ್
 ವ್ಯಾಪ್ತಃ ಶುಭಂ ವ್ಯಕ್ತಿಪದಂ ತದಗ್ರ್ಯಂ |
 ಅನನ್ಯಭಾಜಾಮಭಜತ್ ಸ ದೇವಃ
 ತಸ್ಮಿನ್ ಸತಾಂ ಪ್ರಾಗಿವ ಸನ್ನಿಧಾನಂ || 11.12 ||

ಅಹಂಸಪದ್ಮಾಮಿವ ವಾಹಿನೀಂ ತಾಂ
 ವೀತೇಂದುತಾರಾಮಿವ ವಾಸತೇಯೀಂ |
 ಸಮಾಪ್ತಕಾರ್ಯಾಮಿವ ಸತ್ರಶಾಲಾಂ
 ಶೂನ್ಯಾಂ ಪುರೀಂ ಪ್ರೇಕ್ಷ್ಯ ಜಗಾಮ ಶೌರಿಃ || 11.13 ||

ಚಿತ್ರಾವಶೇಷದ್ವಿರದಾಶ್ವಯೋಧಾ
 ಶುಕಾದಿಸಂಭಾಷಣಶೇಷಸೂಕ್ತಾ |
 ಮಣಿಪ್ರಭಾಶೇಷಿತದೀಪಿಕಾ ಸಾ
 ನಾಮ್ನೈವ ಮಾಧುರ್ಯವತೀ ತದಾಽಽಸೀತ್ || 11.14 ||

ಪ್ರಾಚೀನಮಾದೃತ್ಯ ನಿವಾಸಭೂಮಿಂ
 ಪ್ರತ್ಯಜ್ಞುಖೀಂ ಪದ್ಧತಿಮಾದದಾನಾ |
 ಸ್ಥಿರಂ ಪದಂ ಪ್ರಾಪ್ತುಮಿಯೇಷ ಸೇನಾ
 ಸತ್ತ್ವಾಧಿಕಾ ಧೀರಿವ ಸಾತ್ತ್ವತಾನಾಂ || 11.15 ||

ಉತ್ಸಾರಯನ್ ಧೂಲಿಮಿವಾಗ್ರಯಾಯೀ
 ವಿನಿರ್ದಿಶನ್ ವಾಸಮಿವಾತಿದೂರಾತ್ |
 ಪ್ರತ್ಯುದ್ಗಮಾಯ ತ್ವರಯನ್ನಿವಾಬ್ಧಿಂ
 ಮರುದ್ವವೌ ಮಂದವಿಧೂತಕೇತುಃ || 11.16 ||

ಪ್ರಭೂತಭೀಮೋನ್ನತನಾಗನಕ್ರಾ
 ಪಾರಿಪ್ಲವೈರೂರ್ಮಿಮತೀ ತುರಂಗೈಃ |
 ಅಪೂರ್ವವಾರಾನ್ನಿಧಿಮಾವ್ರಜಂತೀ
 ಸ್ವಯಂ ತಥಾ ಶೌರಿಚಮೂರಭೂತ್ ಸಾ || 11.17 ||

ಸಮೇತಿ ಮಾಂ ಸಾತ್ತ್ವತವಾಹಿನೀಯಂ
 ಸಿಷ್ಣಾಸಯಾ ಹಂತ ಜಿಗೀಷಯಾ ವಾ |
 ಇತಿ ಪ್ರಭೂತಾದ್ಭುತವೈಭವಾಂ ತಾಂ
 ಉಪೇಂದ್ರನಾಥಾಮುದಧಿಃ ಶಶಂಕೇ || 11.18 ||

ಗತಾಗತ್ಯೋರ್ದ್ಧಮಿವ ಪ್ರವೃತ್ತೈಃ
 ಆಸೀದತಾಮದ್ಭುತಭೀಮವೇಗೌ |
 ಮಿಥಃಪ್ರತಿಚ್ಛಂದತಯಾ ಪ್ರತೀಕ್ಷ್ಯೌ
 ವೇಲಾವನೇ ಸೈನ್ಯಮಹಾಸಮುದ್ರೌ || 11.19 ||

ಮಹೀಯಸಾ ಸೈನ್ಯರವೇಣ ಸದ್ಯಃ
 ಪಯೋಧಿರಂತರ್ಹಿತತೀವ್ರಘೋಷಃ |
 ಪ್ರಕಂಪಮಾನೋ ಭೃಶಮಾಬಭಾಸೇ
 ಭಯೇನ ತೂಷ್ಣೀಮಿವ ಭಾವ್ಯಮಾನಃ || 11.20 ||

ಪ್ರತೀಕ್ಷ್ಯ ಸೇನಾಮುಪಧಾವಮಾನಾಂ
 ಪತ್ಯಾ ನದೀನಾಂ ಪ್ರಣಿಧೀಯಮಾನಃ |
 ಪ್ರಕಾಶಯನ್ ಸರ್ವಜನಾನುಕೂಲ್ಯಂ
 ಸಮೀರಣೋ ಮಂದತರಂ ಚಚಾರ || 11.21 ||

ವದನ್ನಿವ ಸ್ವಾಗತಮಾಗತೇಭ್ಯಃ
 ಪ್ರಭೂತಸಂತೋಷಭವೈಃ ಪ್ರಣಾದೈಃ |
 ತರಂಗಹಸ್ತಪ್ರಹಿತೈಃ ಸರಸ್ವಾನ್
 ಅಭ್ಯರ್ಚಯಾಮಾಸ ಯದೂನ್ ಪಯೋಭಿಃ || 11.22 ||

ಚಿರಪ್ರಯಾತಂ ಪರಿಹೃತ್ಯ ಶಯ್ಯಾಂ
 ಅಭ್ಯಾಗತಂ ವಾರಿಧಿರಾದರೇಣ |
 ಮಿಥಃಸಮಾಯೋಜಿತವೀಚಿಹಸ್ತಃ
 ಪ್ರಾಯಃ ಪ್ರಭುಂ ಪ್ರಾರ್ಥಯತ ಪ್ರಸಾದಂ || 11.23 ||

ನಿವೇಶ್ಯ ಸೇನಾಮುದಧೇಃ ಸಮೀಪೇ
 ತಾಲಾಂಕಸಂಭಾವಿತರಾಜತಾಲೇ |
 ದಯಾದ್ರ್ಯಮೇಘೋಪಮದೇಹಭೂಮಾ
 ವಿಶ್ವಂಭರೋ ವಿಶ್ರಮಯಾಂಚಕಾರ || 11.24 ||

ಕದಾಚಿದಾತ್ಮಾನಮವಾಪ್ತರತ್ನಂ
 ಕಪಾಲಿನಂ ಚಂದ್ರಕಲಾವತಂಸಂ |
 ಕ್ಷಮಂ ಸುಭಿಕ್ಷಾಂ ಚ ದಿವಂ ವಿಧಾತುಂ
 ಧ್ಯಾತಾಗತಂ ಸಿಂಧುಮಥಾದಿದೇಶ || 11.25 ||

ಅನಾರತ ಪ್ರಾಪ್ತಜಯೋದ್ಯಮಾನಾಂ
 ಧರ್ಮಂ ನಿಜಂ ಧಾರಯತಾಂ ಯದೂನಾಂ |
 ಅಪತ್ಯರಕ್ಷೋಚಿತಮಂತರೀಪಂ
 ದಿವ್ಯೋಪಮಂ ದೇಯಮಿಹ ತ್ವಯೇತಿ || 11.26 ||

ಸ ತಸ್ಯ ದಿಕ್ಪಾಲನಿವಾಸಕಲ್ಪಾಂ
 ವಿಧಿತ್ಸತೋ ವೃಷ್ಟಿಪುರೀಂ ವಿಶಾಲಾಂ |
 ಅಗಾಧಪಾಥಃ ಪರಿಖಾಭಿಗುಪ್ತಂ
 ದ್ವೀಪಂ ದದೌ ದುರ್ಗವಿಧಾನಯೋಗ್ಯಂ || 11.27 ||

ಬಲೋತ್ತರಾಣಾಮಪಿ ಬಹ್ವಮಿತ್ರಂ
 ಸ್ಥಿತಂ ಯದೂನಾಂ ಕುಲಮೀಕ್ಷಮಾಣಃ |
 ಅವಂಧ್ಯಯನ್ ವಿಶ್ವವಿದರ್ಥಶಾಸ್ತ್ರಂ
 ದುರಾಕ್ರಮಂ ದುರ್ಗಮಿಯೇಷ ಕರ್ತುಂ || 11.28 ||

ಸ ಶಾಸಿತಾ ಶಾಸ್ತ್ರಮನುಪ್ರತಸ್ಥೇ
 ಕರ್ಮಾಽಽದದೇ ಕರ್ಮಫಲಪ್ರದಾತಾ |
 ಪ್ರಭುಃ ಸ್ವಬುದ್ಧೈವ ಜಗಂತಿ ಗೋಪ್ತಂ
 ಕುರ್ವೀತ ಬಾಹ್ಯೈರಪಿ ಕಿಂ ನ ಗುಪ್ತಿಂ || 11.29 ||

ಪ್ರಭೂತರತ್ನದ್ಯುತಿಕೇಸರಂ ತತ್
 ಪ್ರವಾಲಪತ್ರೌಘಪರೀತವಾರ್ಷ್ವಂ |
 ಸ್ಥಾನಂ ಹರೇರಿಷ್ಟತಮಂ ತದಾಸೀತ್
 ಸಂಭೂತಿರಾಜೀವಮಿವೇಂದಿರಾಯಾಃ || 11.30 ||

ಪ್ರಚೋದಿತಸ್ತತ್ರ ಚ ವಿಶ್ವಕರ್ಮಾ
 ನಾಥಪ್ರಸತ್ತೈ ನಲಿನಾಸನಾದ್ಯೈಃ |
 ರಥ್ಯಾದಿವೈಚಿತ್ರ್ಯವತೀಂ ವಿತೇನೇ
 ರಾಶಿಂ ಗುಣಾನಾಮಿವ ರಾಜಧಾನೀಂ || 11.31 ||

ಸ ಶಿಲ್ಪವಿದ್ಯಾಂ ವಿಧಿನೋಪದಿಷ್ಟಾಂ
 ಅಶೇಷತೋ ನೂನಮಧೀತ್ಯ ದಾಕ್ಷ್ಯಾತ್ |
 ಶುಭಾನಿ ತಸ್ಯಾಂ ಭವನಾನಿ ಕರ್ತುಂ
 ಸೌಧೇಷು ದಿವ್ಯೇಷು ಚಕಾರ ಯೋಗ್ಯಾಂ || 11.32 ||

ಗತಾಗತಾರ್ಥಂ ಹರಿವಾಹಿನೀನಾಂ
 ಸೇತುಂ ಚ ಯೋಗೇನ ಬಬಂಧ ಸಿಂಧೌ |
 ಚಕಾರ ದಿಗ್ಭಾಗ ವಿಮೂಢತಾಂ ಯಃ
 ಪ್ರತ್ಯರ್ಥಿನಾಂ ಚಕ್ರಧರ ಪ್ರಭಾವಾತ್ || 11.33 ||

ನಲೀನ ಪೂರ್ವಂ ಸ್ವಸುತೇನ ಸೃಷ್ಟಾತ್
 ನವೀನಮನ್ಯೂನತರಂ ಸ್ವಕ್ಲಪ್ತಂ |
 ಸಮೀಕ್ಷ್ಯ ತುಷ್ಯನ್ನಪಿ ವಿಶ್ವಕರ್ಮಾ
 ನಾಥಾಯ ರೋಚೇತ ನ ವೇತ್ಯತಾಮ್ಯತ್ || 11.34 ||

ಸ ಸೇತುರಾಸ್ಕಂದಿತಕೂಲಯುಗ್ಮಃ
 ಸಂಕಲ್ಪಿತೋ ವಾಸವಲೋಕತಕ್ಷಾ |
 ಮಹಾಪುರೀಂ ತಾಂ ಚ ಮಹೀಂ ಚ ಮಾತುಂ
 ಮಧ್ಯೇ ತುಲಾದಂಡ ಇವಾರ್ಪಿತೋಽಭೂತ್ || 11.35 ||

ನಿವೇದಿತಾಂ ನಿರ್ಜರಶಿಲ್ಪಿನೈವ
 ಸ್ವಯಂ ಚಮತ್ಕಾರವತಾ ಸುಕ್ಲಪ್ತಾಂ |
 ಅದೃಷ್ಟಪೂರ್ವಾಮಿವ ವಿಶ್ವದರ್ಶೀ
 ದೃಷ್ಟಿಃ ಸತಾಂ ದ್ರಷ್ಟುಮಿಯೇಷ ನಾಥಃ || 11.36 ||

ನಿಜಪ್ರತಿಚ್ಛಂದನಿದರ್ಶನೀಯಾಂ
 ಮೃಗ್ಯೋಪಮಾನಾಂತರಮೃಷ್ಟಕಾಂತಿಂ |
 ಉದನ್ವತಾ ದತ್ತಕರೇಣ ದೇವಃ
 ಪ್ರದರ್ಶಿತಾಂ ಪೂರ್ವಮವೈಕ್ಷತ್ರೈನಾಂ || 11.37 ||

ಅನನ್ಯದೃಷ್ಟಿಂ ನಗರೀ ನವೀನಾ
 ವಿಸ್ಮೇರತಾಂ ವಿಶ್ವಪತಿಂ ನಿನಾಯ |
 ಸ್ವಯಂಪ್ರಭೈಃ ಸೌಧಭರ್ಮೈರುದಾರೈಃ
 ತುಂಗೈಃ ಸುಮೇರೋರಿವ ರತ್ನಶೃಂಗೈಃ || 11.38 ||

ತಾಮದ್ಭುತಾಂ ತಾರಕಿತಾಗ್ರಸೌಧಾಂ
 ಧರ್ಮಸ್ಯ ಪೂರ್ಣಾಮಿವ ಯೋಗಸಿದ್ಧಿಂ |
 ಸಪೌರಮೃತ್ಯುಃ ಸಮಯಾನ್ವವೇಕ್ಷೀ
 ವಿವೇಶ ವೃಷ್ಟ್ಯಂಧಕಯೂಥನಾಥಃ || 11.39 ||

ಪರೇಣ ನಾಕಂ ಪ್ರಲಯಾನಭಿಜ್ಞಾಂ
 ಅಧೀಯತೇ ಯಸ್ಯ ಪುರೀಮಚಿಂತ್ಯಾಂ |
 ಸ ಲೋಕನಾಥೋ ವಿದಧೇ ಸನಾಥಾಂ
 ದೂರಾಧಿಕಾಂ ದ್ವಾರವತೀಂ ದಿವೋಽಪಿ || 11.40 ||

ವಿಧಾಯ ಯಸ್ಯಾಂ ವಿದಿತೈಃ ಸ್ವಚಿಹ್ನೈಃ
 ಯದೂನ್ ಯಥಾಸ್ಥಾನ ನಿವೇಶತುಷ್ಟಾನ್ |
 ತಾಮೇವ ನಾಥಃತ್ರಿದಶಾಭಿನಂದ್ಯಾಂ
 ತ್ಯಕ್ತಾಮಯೋಧ್ಯಾಂ ಮಧುರಾಂ ಚ ಮೇನೇ || 11.41 ||

ಉದನ್ವತಿ ವ್ಯೋಮತಲೇ ಚ ಲಗ್ನಾಂ
 ದೃಷ್ಟೋಭಯಾ ದರ್ಪಣದರ್ಶನೀಯೇ |
 ಯಾಮದ್ಭುತಾಮಾತ್ಮಪುರೀಂ ಚ ದೇವಾಃ
 ಛಾಯಾಮಮನ್ಯಂತ ಮಿಥಃ ಸಮೀಕ್ಷ್ಯಾಂ || 11.42 ||

ಪ್ರಾಕಾರಚಕ್ರಂ ಪೃಥುಭಿಸ್ತರಂಗೈಃ
 ಆಸ್ಥಾಲಯನ್ನಂಬುಧಿರಾತ್ತವೇಗಃ |
 ಅಮರ್ತ್ಯಮುಖೈರಪಿ ಜಾತಕೋಪೈಃ
 ಅಕ್ಷೋಭ್ಯತಾಂ ವ್ಯಾಕುರುತೇವ ಯಸ್ಯಾಃ || 11.43 ||

ಯತ್ಸೌಧಪರ್ಯಂಕಜುಷಾಂ ವಧೂನಾಂ
 ಸಂಗೃಹ್ಯ ನಿಶ್ವಾಸಗುಣಂ ಸಮೀರಃ |
 ಪದ್ಮೇಷು ನೂನಂ ಪ್ರದಿಶನ್ ಪ್ರಭಾತೇ
 ಗತಾಗತಂ ಯಾತಿ ಗವಾಕ್ಷವರ್ತ್ಮಾ || 11.44 ||

ಜಾಲಾನಿ ಯತ್ರಾಗುರುಧೂಮಜಾಲ್ಮೈಃ
 ಸಂದಿಗ್ಧಪಾರಾವತಸನ್ನಿಧಾನೈಃ |
 ಅವಾಸಯನ್ ನೂನಮಹಾರ್ಯಗಂಧಾನ್
 ಆಸೇದುಷಾಂ ನಾಕಸದಾಂ ವಿಮಾನಾನ್ || 11.45 ||

ಪರಾರ್ಥ್ಯರತ್ನ ಪ್ರಚಿತಾತ್ಮಭಿಯಾ
 ಪ್ರಾಸಾದಮಾಲಾಭಿರಲಂಕೃತಾಂಗೀ |
 ನಾಥೋಪಭೋಗಾನುಗುಣಾಂ ಪಯೋಧೌ
 ನನಂದ ದೃಷ್ಟೈವ ನಿಜಾಮಭಿಖ್ಯಾಂ || 11.46 ||

ಮಣಿಪ್ರದೀಪ ಪ್ರಶಮಪ್ರಯುಕ್ತೇ
 ವಿಹಾರಚೂರ್ಣೇ ವಿಫಲೇ ವಧೂನಾಂ |
 ಅಪತ್ರಪಾಯಾಃ ಸಮಯೇಽಪಿ ಯಸ್ಯಾಂ
 ಅಭೂದನಾಸ್ಥಾ ಪರಮಾರ್ಥದೀಪೇ || 11.47 ||

ಪ್ರಾಯೇಣ ಯತ್ರ ಪ್ರಮದಾಜನಾನಾಂ
 ನಿತ್ಯಂ ಗುಣೈರಪ್ರತಿಮೈರ್ನಿರುದ್ಧಾಃ |
 ಸಂಸ್ಕಾರಯೋಗಾದಪಿ ಲಬ್ಧಸತ್ತ್ವಾಃ
 ಚಿತ್ರಾರ್ಪಿತಾ ನಾಕಸದೋ ವಿಚೇರುಃ || 11.48 ||

ಯದಂತರೇ ಯಾಮಿಕವಾರಣಾನಾಂ
 ಆಸೇದುಷಾಮಂಬುನಿಧೇರಭಿಖ್ಯಾಂ |
 ಕರಾಭಿಮಶೇಷು ಪುನಶ್ಚಕಾಸುಃ
 ಕಲ್ಲೋಲಲಗ್ನಾ ಇವ ಕರ್ಣಶಂಖಃ || 11.49 ||

ಸೌಧೇಷು ಯಸ್ಯಾಂ ಯುವಸೇವಿತೇಷು
 ತ್ರಿವಿಷ್ಟಪಾದಪೃಥಿಕೋನ್ನತೇಷು |
 ಪ್ರೀಲಾತಿಭಾರಾನ್ನಮಿತಾ ಇವಾಽಽಸನ್
 ವೈಮಾನಿಕೈರಧ್ಯುಷಿತಾ ವಿಮಾನಾಃ || 11.50 ||

ನ ಷಡ್ಭಿರಾಸನ್ ವ್ಯಸನಾನಿ ಪುಂಸಾಂ
 ಯದ್ವಾಸಿನಾಮೀತಿಭಿರೂರ್ಮಿಭಿರ್ವಾ |
 ಅಯೋಗಯತ್ನೇನ ವಿನೈವ ಚಾಂತೇ
 ಜಜ್ಞೈ ಜಗದ್ಧಾತರಿ ಬುದ್ಧಿರೇಕಾ || 11.51 ||

ಅದೇಶಕಾಲಪ್ರವಿಭಾಗಭಾಜಾ
 ಭೂಮ್ನಾ ಜಗದ್ಧಾತುರಚಿಂತ್ಯ ಭೂಮ್ನಃ |
 ಯಸ್ಯಾಂ ವಿಹಾರೋಪವನಾನ್ಯಭೂವನ್
 ಸಮಾಧಿಯೋಗ್ಯಾನಿ ತಪೋವನಾನಿ || 11.52 ||

ಅನಂಹಸಾಮಧ್ವರದೀಕ್ಷಿತಾನಾಂ
 ಆಹ್ವಾನತಃ ಪ್ರಾಗಪಿ ಸನ್ನಿಧಾನಾತ್ |
 ಅಭುಂಕ್ತ ಕೃತ್ಸಾನಿ ಹವೀಂಷಿ ನಿತ್ಯಂ
 ಯತ್ರ ಸ್ವಯಂ ಯಜ್ಞತನುಃ ಸ ದೇವಃ || 11.53 ||

ರತಿಪ್ರಸೂತಾ ಇವ ರಾಜಕನ್ಯಾ
 ರಸೋದಧೇರೂರ್ಮಿಪದಂ ಭಜಂತ್ಯಃ |
 ವಿರಕ್ತಭಾವ್ಯಂ ತಮವಾಪ್ಯ ಯಸ್ಯಾಂ
 ರಾಗೋಪಪನ್ನಾ ರಮಯಾಂಬಭೂವುಃ || 11.54 ||

ಪ್ರವಾಲಚಿತ್ರೀಕೃತಜಾಲಕಶ್ರೀಃ
 ಸಾಲಾವೃತಾ ಸಂಭೃತಪತ್ರಜಾಲಾ |
 ಪರಿಷ್ಕೃತಾ ಭದ್ರಮೃಗಾದಿಭಿಯಾ
 ಬಭೌ ಸ್ಮರಸ್ಯೇವ ವಿಹಾರವನ್ಯಾ || 11.55 ||

ಧ್ವಜಾಗ್ರಭಿನ್ನಾತ್ ತುಹಿನಾಂಶುಬಿಂಬಾತ್
 ಅನುಕ್ಷರಂತ್ಯಾ ಸುಧಯಾಽನುಲಿಪ್ತೈಃ |
 ಚಿರಪ್ರಕಲ್ಪೈರಪಿ ಯತ್ರ ಸೌಧೈಃ
 ನಿತ್ಯಂ ನವೀನೈರಿವ ನಿರ್ಬಭಾಸೇ || 11.56 ||

ಸ್ವವೈಭವೈರಪ್ರತಿರೂಪಶೋಭೈಃ
 ವ್ಯಕ್ತಶ್ರಿಯೋ ವಾಚ್ಮನಸಾ ನಿವೃತ್ತೈಃ |
 ತಿರೋದಧುರ್ಯತ್ರ ನರೇಂದ್ರವಾಸಾಃ
 ಸ್ವಯಂಪ್ರಭಾಂ ದೇವಸಭಾಂ ಸುಧರ್ಮಾಂ || 11.57 ||

ವಿಭೂತಿಭೇದೈರನುಪಪ್ಲವೈರ್ಯಾ
 ಭೋಗಾರ್ಥಿನಾಂ ಭೂಮಿಗತಾಪ್ಯಭೌಮೈಃ |
 ನಿವಾರಯಾಮಾಸ ತಪೋಧನಾನಾಂ
 ವಾಸಾದರಂ ವಾಸವರಾಜಧಾನ್ಯಾಂ || 11.58 ||

ಯತ್ಸೌಧರತ್ನಪ್ರಕರೇಷು ವಿಷ್ವಕ್
 ಪ್ರಸಾರಿತೈರನ್ವಹಮೈಕಮುಖ್ಯಾತ್ |
 ಕರೈಃ ಸಹಸ್ರೇಣ ಗೃಹೀತದೀಪ್ತಿಃ
 ಪ್ರದ್ಯೋತತೇ ನೂನಮತೀವ ಭಾಸ್ವಾನ್ || 11.59 ||

ಯಚ್ಚಂದ್ರಶಾಲಾಸು ನಿಷೇದುಷೀಣಾಂ
 ಮೃಗೀದೃಶಾಂ ಹಾರಮಣಿಪ್ರಕಾಶೈಃ |
 ತಿರಸ್ತ್ರಿಯಾಂ ಪ್ರಾಪ್ಯ ವಿಲಜ್ಜಮಾನಾಃ
 ತಾರಾಗಣಾ ನೂನಮಧಶ್ಚರಂತಿ || 11.60 ||

ಗೃಹೇಷು ಯಸ್ಯಾಂ ಮಣಿಭಿತ್ತಿಭಾಗೇ
 ಪ್ರತಿಕ್ಷಣಂ ದೃಷ್ಟಮುಖೇಂದುಬಿಂಬಃ |
 ವಧೂಜನಃ ಕೇವಲಮಗ್ರಹಸೈಃ
 ಆದತ್ತ ಮಂಗಲ್ಯತಯಾಽಽತ್ಮದರ್ಶನಂ || 11.61 ||

ಅನಂತಚಿತ್ರಪ್ರತಿಮಾಭಿರಾಮೈಃ
 ಅಜಸ್ರಮಾಕ್ರಾಂತದಿಶಾವಕಾಶೈಃ |
 ಅಭಾವಯದ್ಗೋಪುರವೈಭವೈರ್ಯಾ
 ವಿಶ್ವಪ್ರಸೂತೇರಿವ ವೈಶ್ವರೂಪ್ಯಂ || 11.62 ||

ಸರೋಭಿರುಲ್ಲಾಸಿತಪುಷ್ಕರಶ್ರೀಃ
 ಸಂಗೋಜ್ಜಿತ್ಯೈಃ ಸಂಗಮಿತಪ್ರಯಾಗಾ |
 ಪ್ರಭಾಸಿತಾ ರತ್ನಗಣಾಂಶುಭಿಯಾ
 ಧರ್ಮಾಶ್ರಯಾಣಾಮಿವ ಸಂಸದಾಸೀತ್ || 11.63 ||

ಹಸದ್ಭಿರುಚ್ಚೈಃಶ್ರವಸಂ ಹಯಾಗ್ರೈಃ
 ಐರಾವತಂ ದಂತಿವರೈಶ್ಚ ದೃಪೈಃ |
 ನರೋತ್ತಮೈರ್ನಾಕಸದಶ್ಚ ಯಾಽಭೂತ್
 ಸುಭ್ರೂಭಿರಪ್ಯಪ್ಸರಸಃ ಸ್ವಯಂ ದ್ಯೌಃ || 11.64 ||

ವಪ್ರೇಷು ಯಸ್ಯಾಃ ಸ್ಫಟಿಕಪ್ರದೇಶಾನ್
 ದ್ವಾರಾಭಿಮಾನಾತ್ ದ್ರುತಮಾಪತಂತಃ |
 ಅವಾಪುರಾಗಂತುಜನಾಃ ಸಲೀಲೈಃ
 ಅಂತಃಸ್ಮಿತೈರ್ನಾಗರಕೈರ್ನಿರೋಧಂ || 11.65 ||

ಪಯೋಭಿರಚ್ಛಸ್ಥಟಿಕದ್ರವಾಭೈಃ
 ದವೀಯಸಾಂ ದರ್ಶನಮಾದಧಾನೈಃ |
 ಸುಧಾಧಿಕಸ್ವಾದುರಸೈರವಿಂದನ್
 ಸ್ವಾಂತೋಪಮಾಂ ಯತ್ರ ಸತಾಂ ಸರಸ್ಯಃ || 11.66 ||

ಯಾಮೇಕಚಿತ್ತಃ ಪ್ರಸಮೀಕ್ಷ್ಯ ತುಷ್ಯನ್
 ಯಾದೋನಿಧೇರಾಹಿತದಿಷ್ಟಿವೃದ್ಧಿಂ |
 ಲಜ್ಜಾಮಯಾಸೀದಿವ ವಿಶ್ವಕರ್ಮಾ
 ಲಂಕಾದಿನಿರ್ಮಾಣಕಥಾಪ್ರಸಂಗೇ || 11.67 ||

ಸಮಗ್ರತೃಷ್ಣಾಶುಭಾಕೃತಿಂ ಯಾಂ
 ಸನಾಯಕಾಂ ಮಧ್ಯಜುಷಾ ತ್ರಿಧಾಮ್ನಾ |
 ರಮ್ಯಾಂ ಹಿ ಹೃದ್ಯಾಂ ಹೃದಯೇನ ನೂನಂ
 ರತ್ನಾಕರೋ ರತ್ನಮಧತ್ತ ಭೂಷಾಂ || 11.68 ||

ಅಭಿನ್ನಸತ್ವಾನ್ನಭಸಃ ಪರಸ್ಮಾತ್
 ಕ್ಷೀರೋದಧೇರಂಶುಮತಶ್ಚ ಬಿಂಬಾತ್ |
 ರಮಾಸಖಸ್ಯ ಪ್ರಣಿಧಾನಭಾಜಾಂ
 ಯಾಽಭೂತ್ ಪ್ರಿಯಂ ವ್ಯಕ್ತಿಪದಂ ಪೃಥಿವ್ಯಾಂ || 11.69 ||

ಯತ್ಸೌಧಭಾಜಾಂ ನಿಶಿ ಸುಂದರೀಣಾಂ
 ಮುಖೇಂದುಭಿಶ್ಚೂಷಿತಕಾಂತಿಮಿಂದುಂ |
 ಸದ್ಯಃ ಸ್ವನಿಷ್ಯಂದಸುಧಾಪ್ರವಾಹೈಃ
 ಆಪ್ಯಾಯಯಾಮಾಸುರಿವೇಂದುಕಾಂತಾಃ || 11.70 ||

ಉದ್ವೇಲಚಂಚತ್ತುರಗೋರ್ಮಿಮಾಲಾಂ
 ಉದ್ವೋಷಿತಾಮುತ್ಸವತೂರ್ಯಘೋಷೈಃ |
 ಪ್ರಭೂತರತ್ನಾಘನಿಧಿಂ ಪಯೋಧಿಃ
 ಯಾಮದ್ಭುತಾಂ ಯಾ ಚ ತಮನ್ವಕಾರ್ಷೀತ್ || 11.71 ||

ಯದ್ವಪ್ರಶೈಲೇಷು ದಿವಾಽಪಿ ಸಿಂಧೋಃ
 ಆಸ್ಥಾಲನಾದುತ್ಪತ್ತಿತ್ತೈಃ ಪೃಷದ್ಭಿಃ |
 ಉತ್ಕ್ಲಿಪ್ತಮುಕ್ತಾಫಲದರ್ಶನೀಯೈಃ
 ಆಲಕ್ಷ್ಯತಾರೌಘಮಭೂದ್ವಿಹಾಯಃ || 11.72 ||

ಕಲತ್ರಪುತ್ರಾದಿಜುಷಾಮಜಸ್ರಂ
 ದೀರ್ಘಾಯುಷಾಂ ಯತ್ರ ಸತಾಂ ಜನಾನಾಂ |
 ಧರ್ಮೈಕಭಾಜಾಮಿತರೇ ಪುಮರ್ಥಾಃ
 ಪ್ರಾಯಃ ಸ್ವಯಂ ಸನ್ನಿದಧುಃ ಸ್ವಭೂತ್ಯೈ || 11.73 ||

ರರಾಜ ಸಾ ರಾಮಜನಾರ್ದನಾಭ್ಯಾಂ
 ಪ್ರಾಪ್ತಪ್ರಕಾಶಾಽಪಿ ಯದುಪ್ರವೀರೈಃ |
 ಸತ್ಯೇವ ತಾರಾನಿಕರೇ ತ್ರಿಲೋಕೀ
 ಚಕ್ಷುಷ್ಮತೀ ಚಂದ್ರದಿವಾಕರಾಭ್ಯಾಂ || 11.74 ||

ಪ್ರಭುಣಾ ಸಹಸ್ರವದನೇನ ವರ್ಣ್ಯತಾಂ
 ದ್ವಿಗುಣೈರಮುಷ್ಯ ನಯನೈರವೇಕ್ಷ್ಯತಾಂ |
 ಶ್ರುತಿಭಿಶ್ಚ ತಸ್ಯ ಬಹುಧಾ ನಿಶಮ್ಯತಾಂ
 ಅಧಿಕಾಂ ತತಃ ಶ್ರಿಯಮವಾಪ ಸಾ ಪುರೀ || 11.75 ||

ಸ್ವಯಮಜನಿ ಕಿಮತ್ರ ಶ್ವೇತಮೇವಾಂತರೀಪಂ
 ಪರಿಣತಮುತ ಕಿಂಚಿದ್ಭಾಗಧೇಯಂ ಪೃಥಿವ್ಯಾಃ |
 ವರುಣನಗರಮನ್ಯದ್ವಾರಿಧೇರುತ್ಥಿತಂ ವಾ
 ಕಿಮಿದಮಿತಿ ಪುರಂ ತತ್ ಕೀರ್ತಯಂತಿ ಸ್ಮ ಪೌರಾಃ || 11.76 ||

ರಾಮಪ್ರಷ್ಟೈರಧಿವಸತಿ ಸಾ ರಾಜಧಾನೀ ಜಗಾಹೇ
 ಲೋಕಾಧೀಶೇ ಸಹ ಬಹುಮತ್ಯೈಲೋಕಪಾಲೈರಿವಾನ್ಯೈಃ |
 ಆಶ್ಚರ್ಯಾಣಾಂ ಪ್ರಕೃತಿರಿಯಮಿತ್ಯದ್ಭುತಾವೇಶಯೋಗ್ಯಾಂ
 ಅಪ್ರತ್ಯೂಹಾಮನಿತರತುಲಾರೋಹಣೀಯಾಮಭಿಖ್ಯಾಂ || 11.77 ||

ತನ್ಮಧ್ಯೇ ವಿರಚಿತಶಿಲ್ಪಮೇರುಕಲ್ಪಂ
 ವೈಚಿತ್ರ್ಯಾದಪಹೃತವೈಜಯಂತಗರ್ವಂ |
 ಪ್ರಸ್ಪಷ್ಟಂ ನಿಜಮಿವ ಪಾರಮೇಷ್ಠ್ಯಮುರ್ವ್ಯಾಂ
 ಪ್ರಾಸಾದಂ ಪ್ರಭುರಧಿವಾಸಯಾಂಚಕಾರ || 11.78 ||

ರಾಮಃ ಪುನರ್ವ್ರಜಮುಪೇತ್ಯ ವಿಹಾರಭೇದೈಃ
 ಆಶ್ವಾಸಯನ್ ಸಹಚರೈಃ ಸುಹೃದಶ್ಚ ಸರ್ವಾನ್ |
 ವಿಶ್ರಾಣಿತಾಂ ದುಹಿತರಂ ವರುಣೇನ ವಿಂದನ್
 ಸೀರಾವಕೃಷ್ಣಯಮುನಾಸ್ನಪಿತೋ ವಿಜಹ್ರೇ || 11.79 ||

ಪ್ರತ್ಯಂಚಮಬ್ಧಿಮವಧೂತವತೋಽತಿದೂರಂ
 ದಗ್ಧಶ್ಚ ಕೂಲಮಿವ ದಕ್ಷಿಣಮಸ್ತ್ರಭೂಮ್ನಾ |
 ಆಕರ್ಷತಶ್ಚ ಸರಿತಂ ಸವಿತೃಪ್ರಸೂತಾಂ
 ರಾಮಸ್ಯ ತಸ್ಯ ಶುಶುಭೇ ರಸಿಕಸ್ಯ ಲೀಲಾ || 11.80 ||

ಪದ್ಮಯೋನಿವಚನಾದುಪನೀತಾಂ
 ಪ್ರಾಕ್ತನೀಂ ಪ್ರಿಯತಮಾಮಿವ ಕಾಂತಿಂ |
 ರೇವತಸ್ಯ ತನಯಾಮನುರೂಪಾಂ
 ರೇವತೀಂ ಚ ಪರಿಣೀಯ ಸ ರೇಮೇ || 11.81 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಯಾದವಾಭ್ಯುದಯೇ ಮಹಾಕಾವ್ಯೇ ಏಕಾದಶಃ ಸರ್ಗಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||